



FIL-QORTI ĆIVILI – SEZZJONI TAL-KUMMERĆ

ONOR. IMĦALLEF
IAN SPITERI BAILEY LL.M. LL.D.

Illum, it-Tnejn, 10 ta' Lulju, 2023

Kawża Nru. 10

Rik. Nru. 20/2022 ISB

Il-Kummissarju tat-Taxxi

vs

Ir-Registrator tal-Kumpanniji u b'digriet
tal-4 ta' Mejju 2022 ġew kjamati fil-
kawża Vincent Attard KI 517657M u
Marianne Attard KI 552182M

Il-Qorti,

Rat ir-rikors tal-Kummissarju tat-Taxxi, intavolat fis-16 ta' Frar 2022, li
permezz tiegħu huwa talab lil-Qorti sabiex:-

“... tordna illi l-kumpannija Toolsman Hardware Limited (C-29253) terga’ titqiegħed fuq ir-Reġistru tal-Kumpanniji salv kull provvediment li jogħġobha tagħti.”

U dan wara li ppermetta:

1. Illi l-esponenti Kummissarju għal dak li jirrigwarda VAT hu kreditur ta’ Vincent Attard proprio u tas-soċjeta’ **Toolsman Hardware Limited** fl-ammont ta’ mijha sebgħa u disgħin elf sitt mijha u ħamsa u erbgħain ewro u ħamsa u disgħin čenteżmu (€197,645.95);
2. Illi s-soċjeta’ surreferita kienet irreġistrat mal-esponenti Kummissarju sabiex tibda l-attività ekonomika tagħha fil-21 ta’ Marzu 2002 bin-numru tar-reġistrazzjoni 1633–9903 u bl-indirizz: V.Attard Works, Triq San Tumas, Tarxien, Malta;
3. Illi s-soċjeta’ surreferita bin-numru tal-Kumpannija C 29253 kienet intavolat appell quddiem it-Tribunal Amministrattiv fl-ismijiet:
Attard Vincent pro et noe vs Direttur Ĝenerali (VAT), appell numru 94/13 VG
kontra l-istimi maħruġa mill-esponenti Kummissarju;
4. Illi riċentement ir-Rikorrenti skopra waqt seduta tat-Tribunal u kien sorpriz kif tenut kont tal-ammont surreferit dovut lir-Rikorrenti, ir-Registratur tal-Kumpanniji iddeċida illi jikkancella minn fuq ir-Reġistru tal-Kumpanniji lis-soċjeta’ **Toolsman Hardware Limited.**

5. Illi tali deċiżjoni fejn is-soċjeta' surreferita kienet 'Struck Off as Defunct' bid-data effettiva 06/07/2020 kienet se tkun ta' preġudizzju enormi għar-rikorrenti;
6. Illi r-Rikorrenti mhux edott mill-fatti illi wasslu għad-deċiżjoni tar-Reġistratur tal-Kumpanniji illi jithassar l-isem tas-soċjeta' minn fuq ir-Reġistru tal-Kumpanniji;
7. Illi l-appell quddiem it-Tribunal Amministrattiv surreferit immatura ferm u wasal fl-istadju sabiex l-Onorabbi Tribunal jagħti s-sentenza tiegħu dwar l-appell fuq imsemmi;
8. Illi tali sitwazzjoni tat-tħassir tal-kumpannija tippreġudika serjament lill-Kummissarju esponenti milli jiġbor il-flus lili dovuta mill-kumpannija Toolsman Hardware Limited;
9. Illi l-artikolu surreferit testwalment jgħid:

(4) Jekk membru jew kreditur tal-kumpannija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpannija jkun tħassar minn fuq ir-Reġistru bis-saħħha ta' dan l-artikolu, il-Qorti, fuq rikors magħmul mill-membru jew kreditur jew minn dik il-persuna l-oħra, qabel ma jgħaddu ħames snin mill-publikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpannija jerġa' jidħol fir-Reġistru, tordna li dak l-isem jerġa' jidħol fir-Reġistru, u mal-konsenja ta' kopja uffiċjali tal-ordni mir-Reġistratur tal-Qrati lir-Reġistratur għar-reġistrazzjoni, il-kumpannija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni taġħha tagħni dawk id-direzzjonijiet u tagħmel dawk il-provvedimenti li jidħrilha xierqa biex il-kumpannija u l-persuni l-oħra kollha jitqiegħdu fl-istess pozizzjoni kemm jista' jkun viċin dik li kieku l-isem tal-kumpannija ma jkunx tħassar. Ir-Reġistratur għandu minnufi jgħaddi biex jippubblika avviż fil-Gazzetta jew fuq website

miżmuma mir-Registrator u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerġa' jidħol fir-registru.

10. Illi dan ir-rikors qed jiġi intavolat sabiex jissalvagwardja l-pożizzjoni tar-rikkorrent, jitħarsu l-interessi tal-erarju pubbliku u jiġu ssalvagwardati d-dettami tal-ġustizzja;
11. Illi l-esponenti jsib konfort f' dan li qiegħed jitlob fir-ġurisprudenza kostanti ora mai definita tal-qrati nostrali f'kaži simili u senjatament fil-kawżi segwenti, kollha mogħtija mill-Qorti Ċivili (Sezzjoni tal-Kummerċ):
 1. 29 ta' Settembru 2020 Mario Borg vs Ir-Registrator tal-Kumpanniji;
 2. 30 ta' Ġunju 2020: Mazzacano D'Amato et vs Ir-Registrator tal-Kumpanniji;
 3. Edwin Zammit kontra X et. 29 ta' Ottubru 2020;
 4. 30 ta' April 2020 Joseph Caruana vs Saviour Ferrito et
 5. 16 ta' Diċembru 2019:- Xuereb et vs Registratur tal-Kumpaniji et
 6. 28 ta' Marzu 2019:- Gauci Maistre noe vs Ir-Registrator tal-Kumpanniji et

Prim' Awla tal-Qorti Ċivili:-

1. 24 ta' Jannar 2006:- Cassar Pullicino noe vs Ir-Registrator tas-Socjetajiet et
2. 26 ta' Ġunju 2018:- Micallef vs Borg et
3. 30 ta' Marzu 2017:- Hal Mann Construction Limited et vs Ir-Registrator tal-Kumpanniji
4. 31 ta' Jannar 2017:- Borg Barthet vs Ir-Registrator tal-Kumpanniji.

Rat **id-dokumenti** ppreżentati mar-rikors (fol 6 sa fol 8).

Rat **id-digriet** tagħha tal-4 ta' Marzu 2022, minn fejn jirrizulta illi r-rikors kien appuntat għas-smiġġ għall-udjenza tas-27 ta' April 2022 fid-9:30a.m., u fejn kienet ordnata n-notifika tar-rikors lir-Registratur tal-Kumpanniji b'għoxrin jum żmien għar-risposta.

Rat illi r-Registratur tal-Kumpanniji kien notifikat fis-7 ta' April 2022 (ara tergo ta` fol 12).

Rat illi fl-20 ta' April 2022, ir-**Registratur tal-Kumpaniji** intimat ppreżenta **ir-risposta** tiegħu (fol 15) b'dokument hemm anness, li permezz tagħha, huwa sostna:

Illi I-kumpanija Toolsman Hardware Limited (C 29253) kienet ġiet registrata fuq ir-Registru tal-Kumpaniji (“Registru”), fis-6 ta’ Frar 2002;

Illi fiż-żmien li damet fuq ir-Registru, il-kumpanija naqset mill-obbligi tagħha illi tibgħat kontijiet u prospetti annwali lir-Registratur għar-registrazzjoni ai termini tal-Att dwar il-Kumpaniji, tant illi I-aħħar kont annwali sottomess kien dak tas-sena 2002 u I-aħħar prospetti annwali sottomessi kienu dawk sas-sena 2007 kif ukoll dik tas-sena 2012;

Illi tali nuqqas kien raġuni bizzżejjed sabiex I-esponenti Registratur tissoponi illi I-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpaniji;

Illi in vista tas-suespost, ir-Registratur proċediet sabiex kitbet lill-kumpanija u lid-direttur tagħha sabiex tavża illi I-isem tal-kumpanija kien ser jiġi mħassar minn fuq ir-Registru kemm il-darba ma tintweriex raġuni sabiex dan ma jseħħix;

Illi r-Registratur bagħtiet l-ewwel avviż permezz ta’ ittra lill-kumpanija (annessi u mmarkati bħala Dok. ‘A’, I-ittri u I-

pubblikazzjonijiet kollha mañruġa mir-Registrator) fuq l-indirizz registrat tagħha li huwa Toolsman Hardware Limited, V. Attard St. Thomas Street, kif ukoll lid-direttur tagħha u čioe' Vincent Attard fl-indirizz Marvin, Triq Hal-Ġwann, Żejtun, datati 19 ta' Frar 2020;

Illi t-tieni avviż gie mibgħut permezz ta' ittra oħra kemm lill-kumpanija u kif ukoll lid-direttur fuq l-istess indirizzi nhar is-6 ta' April 2020;

Illi f'dawn l-ittri l-kumpanija ġiet infurmata illi la darba kienet ilha snin tonqos mill-obbligi tagħha skont l-artikolu 325 tal-Att dwar il-Kumpaniji, f'każ li ma tweġibx l-ewwel ittra fi żmien xahar u t-tieni ittra fi żmien tliet xhur, ir-Registrator kienet se tkompli bil-proċess ta' tħassir tal-isem tal-kumpanija;

Illi fis-6 ta' April 2020, inħarġet pubblikazzjoni fuq Times of Malta fejn isem il-kumpanija kien wieħed fost oħrajn illi kien ser jiġi mneħħi minn fuq ir-Registru tal-Kumpaniji fi żmien tliet xhur, la darba ma jkunx hemm ogħejżżejjon għal dan;

Illi ta' min jiġi rrimarkat kif is-soċjeta' surreferita Toolsman Hardware Limited u lanqas ir-rikorrent Kummissarju tat-Taxxi qatt ma ogħejżżonaw għal tali proċess matul il-perjodu ta' tliet xhur provdut mir-Registrator għal-ġid ta' kull min seta qatt kellu interess jagħmel dan;

Illi fil-frattemp ir-Registrator baqgħat qatt ma rċieva l-ebda tip ta' risposta jew dokumenti pendenti mingħand il-kumpanija u għaldaqstant fis-6 ta' Lulju 2020, li jaħbat tliet xhur mill-pubblikazzjoni msemmija hawn fuq, l-esponenti ħarġet avviż fuq

website miżmuma minnha fejn ġie avżat illi l-isem tal-kumpanija in kwistjoni kien ġie mħassar minn fuq ir-Reġistru;

Illi r-rikors qiegħed isir fīż-żmien il-ħames snin mill-pubblikazzjoni tal-avviż tat-ħassir u għalhekk għadu fīż-żmien stipulat mil-liġi;

Illi fil-każ odjern, ir-riktorrent qiegħed jibbaża t-talba tiegħu sabiex l-isem tal-kumpanija jerġa' jitqiegħed fuq ir-Reġistru bħala kreditur ai termini tas-subartiklu 4 tal-artiklu 325 tal-Att. Dan tal-aħħar jipprovdi illi tali rimedju mitlub jista' jingħata biss jekk il-Qorti tkun sodisfatta li jkun xieraq illi jsir dan. Is-subartiklu 6 tal-istess artikolu jipprovdi illi, minkejja illi l-isem tal-kumpanija jkun tħassar minn fuq ir-Reġistru, ir-responsabbilita' tal-kumpanija u kull uffiċjal u membru tagħha għandha tkompli u tista' tiġi nfurzata daqslikieku l-isem tal-kumpanija ma kien qatt tħassar minn fuq ir-Reġistru;

Illi r-Reġistratur tapprezzza illi meta f'każ bħal dan, ikun kreditur illi jkun qiegħed jitlob lil din l-Onorabbi Qorti illi l-isem jerġa' jitpoġġa lura fuq ir-Reġistru, din l-Onorabbi Qorti m'għandha l-ebda kontroll fuq l-aġir tal-kumpanija. Dan għaliex l-isem tal-kumpanija jkun qiegħed jerġa' jitpoġġa fuq ir-Reġistru sempliċiment għall-benefiċċju tal-kreditur. Ir-Reġistratur tixtieq umilment tissolleva, illi fħafna każżejjiet bħal dan tal-lum, il-kreditur jagħżel li jagħmel rikors il-Qorti sabiex jerġa' jitqiegħed lura fuq ir-Reġistru l-isem tal-kumpanija anke jekk ikun jaf li l-kumpanija ma jkollha ebda assi;

Illi filwaqt illi r-Reġistratur tixtieq illi jekk il-kumpanija Toolsman Hardware Limited terġa' titpoġġa fuq ir-Reġistru, tali kumpanija għandha tissottometti d-dokumentazzjoni kollha meħtieġa (inkluż il-prospetti annwali u l-kontijiet annwali) u dan sabiex jiġi salvagħwardjat l-interessi tat-terzi persuni. Ir-Reġistratur qiegħda

umilment tissolleva illi qiegħda tkalli f'idejn din l-Onorabbli Qorti u fil-provi sabiex jiġu magħrufin il-passi illi għandhom jittieħdu min-naħha tagħha sabiex il-pożizzjoni tal-kumpanija in kwistjoni tiġi rattifikata;

*Illi r-Reġistratur hija kreditriċi tal-kumpanija surreferita Toolsman Hardware Limited hija stess u għaldaqstant hija għandha tiġi mħallsa l-penali dovuti fuq nuqqas ta' reġistrazzjoni ta' prospetti annwali u kontijiet annwali li jammontaw għal eluf ta' ewro, filwaqt li l-pagament dovut fuq reġistrazzjonijiet ta' prospetti annwali li baqgħu pendenti jammontaw għal **EUR 3,500**;*

Illi għaldaqstant l-esponenti qiegħda umilment tissolleva li hija lesta li toqgħod għal kull direzzjoni u provediment illi din l-Onorabbli Qorti jidrilha xierqa u opportuni fiċ-ċirkostanzi partikulari ta' dan il-każ, filwaqt illi r-Reġistratur ma tispicċċax b'kumpaniji li m'humiex in regola mal-Att fuq ir-Reġistratu għal żmien indefinit;

Rat ir-rikors tal-intimat Reġistratur tal-Kumpaniji intavolat fl-20 ta' April 2022 (fol 35) li permezz tiegħu talab lil Qorti sabiex tordna l-kjamata fil-kawża tal-uffiċjali u l-azzjonisti tal-kumpanija ġja struck off u čioe` Vincent Attard u Marianne Attard. Rat ukoll id-digriet tagħha tat-22 ta' April 2022 fejn ordnat in-notifika lill-kontro-parti b'ġimgħa għar-risposta.

Rat illi fl-udjenza tas-27 ta' April 2022 dehret l-Avukat Dr Vincienne Vella għar-rikkorrent u dehret l-Avukat Dr Claudette Fenech għar-Reġistratur intimat.

Rat ukoll illi fl-udjenza tas-27 ta' April 2022, id-difensur tar-rikkorrent iddikjara li ma kienx qiegħed jopponi għat-talba għall-kjamat in kawża kif dedotta mir-Reġistratur intimat.

Rat id-digriet tagħha tal-4 ta' Mejju 2022 li permezz tiegħu laqgħet it-talba tal-intimat u ordnat il-kjamat in kawża ta' Vincent Attard u Marianne Attard.

Rat illi fl-udjenza tas-6 ta' Marzu 2023, id-difensur tal-intimat Reġistratur iddikjarat li kienet qegħda tirtira r-Rikors tal-istess intimat tal-20 ta' April 2022.

Rat illi fl-udjenza tat-12 ta' Mejju 2023, id-difensuri tal-partijiet iddikjaraw li ma kellhomx provi x'jipproduċu.

Rat ukoll illi fl-udjenza tat-12 ta' Mejju 2023, bi qbil bejn id-difensuri tal-partijiet, il-kawża tħalliet għall-llum għall-provvediment.

Rat l-atti l-oħra tal-kawża.

Ikkunsidrat:

Illi din hija azzjoni mressqa mir-rikorrenti ai termini tal-Artiklu 325(4) tal-Kap 386 tal-Ligijiet ta' Malta, u li permezz tagħha, ir-riorrent jgħid illi b'effett mis-6 ta' Lulju 2020, l-isem tas-soċjeta' Toolsman Hardware Limited (C 29253) kien ġie mhassar minn fuq ir-Reġistru tal-Kumpaniji.

Illi jirriżulta illi r-riorrent huwa kreditur tas-socjeta` msemmija Toolsman Hardware Limited (C 29253), fl-ammonti kif indikati fir-rikors promotur, liema ammonti qed jiġu kkontestati mill-istess soċjeta' quddiem it-Tribunal Amministrattiv permezz tal-appell fl-ismijiet **Attard Vincent pro et noe vs Direttur Ĝeneralis (VAT)** bir-referenza 94/13 VG. Jgħid li għalhekk it-tħassir tal-kumpanija tippreġudika serjament lir-riorrent milli jiġbor il-flus lilu dovuti mis-soċjeta' *de quo*.

Huwa allura għalhekk illi r-riorrent ressaq dawn il-proċeduri sabiex is-soċjeta` Toolsman Hardware Limited (C 29253) terga' titqiegħed fuq ir-Reġistru bil-għan illi r-riorrent jieħu l-miżuri kollha lilu spettanti biex jissodisa l-kreditu tiegħi.

Ikkunsidrat ulterjorment:

Illi **l-intimat Reġistratur** jsostni illi kellu kull raġuni valida fil-liġi biex jikkancella l-kumpannija u għaddha mill-proċeduri kollha li trid il-liġi sabiex sar dan. Filwaqt illi finalment jħalli f'idejn il-Qorti sabiex tiddeċiedi hi skond il-provi li jitressqu, b'dana kollu r-Reġistratur intimat jirrimarka illi jekk kemm -il darba l-isem tal-kumpanija jidħol lura fir-reġistru, ir-Reġistratur m'għandux jispicċċa b'kumpaniji li m'humiex in regola mal-Att fuq ir-Reġistru għal żmien indefinit.

Ikkunsidrat ulterjorment:

Art. 325(4) tal-KAP 386 tal-Ligijiet ta' Malta:

Jekk membru jew kreditur tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Reġistru bis-saħħha ta' dan l-artikolu, il-Qorti, fuq rikors magħmul mill-membru jew kreditur jew minn dik il-persuna l-oħra, qabel ma jgħaddu ħames snin mill-pubblikkazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerġa' jidħol fir-reġistru, tordna li dak l-isem jerġa' jidħol fir-reġistru, u mal-konsenja ta' kopja uffiċjali tal-ordni mir-Reġistratur tal-Qrati lir-Reġistratur għar-registrazzjoni, il-kumpanija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel dawk il-provvedimenti li jidħrilha xierqa biex il-kumpanija u l-persuni l-oħra kollha jitqiegħdu fl-istess pozizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Reġistratur għandu minnufih jgħaddi biex jippubblika avviż fil-Gazzetta jew fuq website miżmuma mir-Reġistratur u f'gazzetta li toħrog kuljum li c-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerġa' jidħol fir-reġistru.

Il-Qorti qieset u fliet ir-rekwiżiti li hemm bżonn biex kumpannija kummerċjali li tneħħiet minn fuq ir-Reġistru tal-Kumpanniji terġa' ssib postha fuqu ai termini tas-Sub-Artiklu appena citat.

M'hemmx dubbju illi għadhom ma għaddewx il-ħames snin minn meta il-kumpannija Toolsman Hardware Limited (C 29253) ġiet ikkanċellata minn fuq ir-Reġistru.

Mill-atti jidher čar illi r-rikorrent għandu kreditu sostanzjali fil-konfront tal-kumpannija mneħħija minn fuq ir-Reġistru Toolsman Hardware Limited (C 29253) u li qiegħed jagħmel ħiltu sabiex jiġi mħallas l-istess kreditu.

Illi filwaqt illi l-intimat Registratur għandu raġun josserva illi jekk kemm -il-darba l-kumpanija terġa' titpoġġa fuq ir-reġistru ai termini tal-Artiklu 325(4)

xorta ser jissusistu l-fatturi li wasslu sabiex ir-Registratur neħħa l-kumpanija minn fuq ir-Reġistru – b'dana kollu kull kaž għandu l-fatti speci tieghu u fil-kaž odjern, ir-rikorrent indika b'mod čar li għad għandu kreditu sostanzjali u proceduri pendenti fil-konfront tal-istess kumpanija.

Huwa għalhekk illi din il-Qorti, fid-deċiżjoni tagħha qed tieħu nota tal-fatt illi r-Registratur intimat kellu kull raġun illi jikkancella isem il-kumpanija Toolsman Hardware Limited (C 29253) minn fuq ir-Reġistru, pero` r-rikorrent għandu interess u jinsab sodisfatt dak li trid il-liġi biex huwa jitlob b'succcess ir-ri-entegrazzjoni tal-kumpannija msemmija lura fuq ir-Reġistru.

Il-Qorti sejra għalhekk tilqa' t-talba mressqa mir-rikorrenti, pero` una volta illi ser jingħata din l-opportunita' li l-kumpanija Toolsman Hardware Limited (C 29253) terġa' titpoġġa fuq ir-Reġistru tal-Kumpanniji, dan ma jfissirx illi din il-Qorti terġa' tagħti jew marbuta terġa' tagħti opportunita` oħra jekk ir-rikorrent ifalli mid-dmirijiet u l-obbligi tagħhom biex jeżerċitaw d-drittijiet tiegħu fil-konfront ta' din il-kumpanija.

Ir-rikorrent għandu jkun ben konxji ta' dan u b'hekk din il-Qorti tkun f'posizzjoni aktar komda u serena biex teżerċita id-diskrezzjoni tagħha favur it-tqegħid lura ta' isem is-socjeta` Toolsman Hardware Limited (C 29253) lura fuq ir-Reġistru.

GħALDAQSTANT, fid-dawl tal-provvedimenti tal-KAP 386 hawn fuq čitati u fid-dawl ta' dak hawn fuq kkunsidrat, il-Qorti jidhrilha illi għandha tilqa' t-talbiet tar-rikorrent u dana billi:

- Fl-ewwel lok**, tastjeni milli tippronunzja ruha fir-rigward tal-kjamati in kawza stante id-dikjarazzjoni tal-intimat Registratur tas-6 ta' Marzu 2023.
- Fit-tieni lok**, tordna lir-Registratur tal-Kumpanniji sabiex, ai termini tal-Artiklu 325(4) tal-KAP 386 tal-Ligijiet ta' Malta, fi żmien ħmistax il-jum, jerġa' jdaħħal l-isem ta' **Toolsman Hardware Limited (C 29253)** fuq ir-Reġistru tal-Kumpanniji, biex b'hekk titqies illi kompliet bl-eżistenza tagħha daqs li kieku isimha ma kienx tħassar minn fuq ir-Reġistru.
- Fit-tielet lok** tordna lir-Registratur tal-Kumpanniji sabiex iwettaq dawk il-publikazzjonijiet kollha mehtiega ai termini tal-liġi relattiva għal tali inserzjoni mill-ġdid tal-kumpannija msemmija fir-Reġistru tal-Kumpanniji.

4. **Fir-raba' lok, tordna, illi l-isem ta' Toolsman Hardware Limited (C 29253)** jitpoġġa lura fuq tali Registru tal-Kumpanniji għall-perjodu ta' ħames (5) snin, b'dan illi r-rikorrent huwa mistenni illi jsegwi u wieħed jispera jiffinalizza kwalunkwe proċeduri neċċesarji sabiex jikseb u jenforza kwalsiasi drittijiet kontra l-istess soċjeta` msemmija fiż-żmien hawnekk konċess.
5. **Fil-hames lok, tordna illi l-ispejjes ta' din il-procedura u kif ukoll kwasliasi spejjes illi jista' jinkorri ir-Registrator intimat sabiex jirrestitwixxi isem il-kumpannija Toolsman Hardware Limited (C 29253) fuq ir-Registru tal-kumpanniji u konsegwentament jerġa' jiġi kkanċellat l-istess isem kif hawn fuq deċiż, jkunu a karigu tar-rikorrent.**

Onor. Ian Spiteri Bailey
Imħallef

Marisa Bugeja
Deputat Registratur